

Azərbaycan və Özbəkistan tarixi qədim, zəngin, eyni zamanda keşməkeşli olduğu qədər də mənalıdır. Bu iki dövlətin xalqlarını mənəvi köklər, sağlam dostluq və qardaşlıq münasibətləri, inam, etibar, hörmət və ehtiram birləşdirir. Milli Məclisin Aqrar siyasət komitəsinin sədri Tahir Rzayev "Azərbaycan" qəzetinə açıqlamasında bildirib ki, əsrlərə söykənən bu dostluq və qardaşlıq münasibətləri Ulu Öndər Heydər Əliyevin və Özbəkistanın sabiq dövlət rəhbərləri Şərəf Rəşidovun, İslam Kərimovun hakimiyyəti dövründə daha da möhkəmlənib.



Möhkəm və əbədi dostluq

Azərbaycanla Özbəkistanı ortaq dəyərlər birləşdirir

İki qardaş ölkə arasında əlaqələrin möhkəmlənməsində və dövlətlərarası münasibətlərin formalaşmasında mühüm rol oynayan bu dostluq ənənələri bu gün özünün ən yüksək mərhələsinə qədəm qoyub. "Azərbaycan müstəqilliyini əldə etdikdən sonra dünya ölkələri ilə sağlam münasibətlərin yaradılmasına, beynəlxalq aləmdə öz mövqeyini möhkəmləndirməyə və nüfuzunu yüksəltməyə böyük önəm verir. Ulu Öndərimiz Heydər Əliyev tərəfindən təməli qoyulan dövlətimizin daxili və xarici siyasət xətti, neft-qaz, nəqliyyat sahələrində əməkdaşlıq, düşünülmüş layihələr cənab İlham Əliyevin uzaqgörənliyi nəticəsində özünə yeni həyat qazanır, məna kəsb edir. Məhz buna görə Azərbaycan qarşıya qoyulan vəzifələri uğurla yerinə yetirməyə, iqtisadiyyatını dinamik inkişaf etdirməyə, ordusunu gücləndirməyə, xalqının sosial rifahını yaxşılaşdırmağa, torpaqlarının düşməndən azadlığına nail olub, dünyada öz mövqeyini və yerini möhkəmləndirib", - deyə deputat əlavə edib.

T.Rzayev deyib ki, İkinci Qarabağ müharibəsindən sonra dövlətimiz dünyanın bir çox ölkəsi tərəfindən etibarlı tərəfdaş, dost və qardaş kimi qəbul edilir. Azərbaycan Avropanın enerji təhlükəsizliyində mühüm rol oynayan, Şərq-Qərb əməkdaşlığına, dünyada sülhün və əmin-amanlığın yaradılmasına töhfə verən ölkə kimi tanınır. Azərbaycan Prezidentinin rəhbərliyi ilə hazırlanıb həyata keçirilən dövlət proqramları, irimiqyaslı layihələr, sosial-iqtisadi, enerji və nəqliyyat, ekoloji əhəmiyyətli mühüm tədbirlər nəinki ölkəmiz, eləcə də region və dünya dövlətləri üçün əhəmiyyətlidir. Ölkəmiz dünyaya açıqdır və bu, xarici dövlətlərlə əlaqələrin yaradılmasına, əməkdaşlığın genişləndirilməsinə və möhkəmləndirilməsinə öz töhfələrini verir. Azərbaycan BMT Təhlükəsizlik Şurasında, Qoşulmama Hərəkatında, İslam Əməkdaşlıq Təşkilatında, İqtisadi Əməkdaşlıq Təşkilatında, Türk Dövlətləri Təşkilatında və digər bir çox beynəlxalq qurumda söz sahibidir, böyük nüfuza malikdir. Dünyanın aparıcı dövlətləri, görkəmli ictimai-siyasi xadimlər, beynəlxalq maliyyə orqanları ölkəmizdə baş verən yenilikləri, inkişafı diqqətlə izləyir və yüksək qiymətləndirirlər.

Komitə sədri qeyd edib ki, dövlətlərarası münasibətlərin ildən-ilə yaxşılaşması və sağlam əməkdaşlıq nəticəsində ölkələrin bir-birinə dəstək verməsi yeni uğurlara yol açır



ki, Azərbaycan da bu yolda inamla irəliləməkdədir: "Dövlətimiz Mərkəzi Asiya respublikaları ilə əməkdaşlığa xüsusi önəm verir, imkanları dəyərləndirir, mövcud şəraitdən, potensialdan maksimum faydalanmağa çalışır. Özbəkistan ilə dostluq və qardaşlıq münasibətləri bu baxımdan bir nümunədir. Bu dövlət Mərkəzi Asiyanın dinamik inkişaf edən, həm də demokratiyaya, insan haqlarına, sağlam əməkdaşlığa sadıq olan ölkələrindən biridir. Azərbaycanla Özbəkistanı ortaq dəyərlər - insanlığa hörmət və məhəbbət, sabitlik, sülh, əmin-amanlığa sadıqlıq, inkişaf amalları, sağlam əməkdaşlıq münasibətləri birləşdirir. Bu gün Azərbaycan-Özbəkistan əməkdaşlığı, dövlət rəhbərləri İlham Əliyevin və Şavkat Mirziyoyevin dostluq, qardaşlıq münasibətləri dünya ölkələrinə və rəhbərlərinə nümunə olmaqla bərabər, həm də sülh, demokratiya, inkişaf üçün bir mesajdır. Son illər prezidentlərin qarşılıqlı səfərləri, keçirilən çoxsaylı görüşlər, qəbul olunan qərarlar və imzalanan sənədlər gələcək inkişafa, xalqların xoşbəxtliyinə və sabitliyə hesablanıb. Cənab İlham Əliyevin 23 mart 2004-cü ildə Özbəkistana rəsmi səfəri zamanı Azərbaycan Respublikası ilə Özbəkistan Respublikası arasında imzalanan strateji tərəfdaşlığın daha da möhkəmləndirilməsi haqqında Bəyannamə əməkdaşlığımızın bugünkü səviyyəyə çatmasında mühüm rol oynayıb. Bütün səviyyələrdə - Qarabağ məsələlərinin müzakirəsində, digər mötəbər tədbirlərdə Özbəkistan həmişə dövlətimizin haqlı mövqeyini müdafiə edib, xalqımıza dəstək verib".

Deputat vurğulayıb ki, Qarabağ torpaqlarının işğaldan azad edilməsinə ürəkdən sevinən ilk dövlətlərdən biri məhz Özbəkistandır. Füzulidə özbək xalqının böyük oğlu Mirzə Uluqbəyin adına məktəbi də Özbəkistan inşa edib. 2022-ci ildə Azərbaycan Prezidentinin üç dəfə dost ölkəyə səfər etməsi və bu səfərlər zamanı çox mühüm sənədlərin imzalanması əlaqələrin inkişafına

yeni stimül verib. Şavkat Mirziyoyevin ölkəmizə səfərləri, Şuşada, Füzulidə, Ağdamda olması, işğaldan azad olunmuş ərazilərdə aparılan tikinti-abadlıq, bərpa-quruculuq işlərinə yüksək qiymət verməsi, eləcə də BMT-nin İqlim Dəyişmələri üzrə Çərçivə Konvensiyasının 29-cu sessiyasında (COP29) iştirakı, həmin tədbir zamanı Azərbaycan Prezidenti İlham Əliyevin, Qazaxıstan Prezidenti Kasım-Jomart Tokayevin və Özbəkistan Prezidenti Şavkat Mirziyoyevin iştirakı ilə üç dövlətin hökumətləri arasında "yaşıl enerji"nin inkişafı və ötürülməsi sahəsində strateji tərəfdaşlıq haqqında sazişin imzalanması sağlam əməkdaşlığın bir ifadəsidir.

T.Rzayev bildirib ki, Özbəkistan Prezidentinin ölkəmizə növbəti səfəri də çox əlamətdar və uğurlu oldu. Bakıda "Özbəkistan" parkının təməlinin qoyulması, Özbəkistan səfirliyinin yeni binasının açılışı, iki ölkə arasında kənd təsərrüfatı, nəqliyyat, ticarət, sənaye, elm, peşə təhsili, sosial, gömrük və digər sahələrə aid sənədlərin imzalanması əməkdaşlığın bundan sonra daha yüksək səviyyədə olacağından xəbər verir. "Bu, dövlət rəhbərlərinin mətbuata bəyanatlarında da aydın görünür. Keçən il Daşkənddə ölkələr arasında müttəfiqlik münasibətləri haqqında çox mühüm sənədin imzalanmasının əhəmiyyətini qeyd edərkən cənab İlham Əliyev bildirib: "Biz artıq bir ildir ki, rəsmi müttəfiq və bunu beynəlxalq arenada fəal qarşılıqlı fəaliyyətlə, qarşılıqlı dəstəklə, həmçinin bir çox sahədə həyata keçirdiyimiz konkret plan və layihələrlə nümayiş etdiririk". İki ölkə arasında bu günə kimi 170-dən çox sənədin, strateji tərəfdaşlığın möhkəmlənməsinə və əlaqələrin yaxşılaşdırılmasına, əməkdaşlığın inkişafına dair bəyannamənin qəbul edilməsi, mühüm layihələrə imza atılması gələcək uğurların yol xəritəsidir", - deyə deputat əlavə edib.

Tahir Rzayev vurğulayıb ki, dostluğa, qardaşlığa, hörmət və ehtirama əsaslanan münasibətlər, əməkdaşlıq xalqlarımızın xoşbəxtliyi və inkişafı üçün çox vacib və əhəmiyyətlidir. Belə də olmalıdır, çünki əsl qardaş və dost yaxşı amallar, əməllər arzusunda və inamındadır. Azərbaycanın və Özbəkistanın tutduğu yol da uğurludur, məqsədlər aydın, amallar saf, dostluq möhkəm və əbədidir.

Əsmər QARDAŞXANOVA,
"Azərbaycan"